

20160421105

МИНИСТЕРСТВО ЗА ЖИВОТНА СРЕДИНА И ПРОСТОРНО ПЛАНИРАЊЕ

Врз основа на член 38-к и 38-р од Законот за управување со отпадот („Службен весник на Република Македонија“ бр. 68/04, 71/04, 107/07, 102/08, 143/08, 124/10, 51/11, 123/12, 147/13, 163/13, 51/15, 146/15, 156/15 и 192/15), министерот за животна средина и просторно планирање, донесе

ПРАВИЛНИК ЗА НАЧИНОТ НА БОДИРАЊЕ НА ПРВИОТ И ВТОРИОТ ДЕЛ ОД ИСПИТОТ ЗА УПРАВИТЕЛ СО ОТПАД КАКО И ФОРМАТА И СОДРЖИНАТА НА УВЕРЕНИЕТО

Член 1

Со овој правилник се пропишува начинот на бодирање на првиот и вториот дел од испитот за управител со отпад, како и формата и содржината на уверението.

Член 2

(1) Првиот дел од испитот, односно теоретскиот дел се полага писмено по електронски пат, со одговарање на определен број прашања во вид на решавање на електронски тест на компјутер.

(2) Бодирањето на тестот се врши на одговорите кои се заокружени како еден од веќе понудените одговори.

(3) Тестот од став (1) на овој член се состои од 50 прашања.

(4) Секое прашање содржи пет опции за заокружување, од кои:

- една е точна и одговорот на прашањата се бодува со осум бодови;
- две се слични со точниот одговор и се бодуваат со три бодови;
- една е неточна во мал обем и се бодува со еден бод и
- една е неточна во голем обем и се бодува со нула бодови.

(5) Максималниот број на бодови изнесува 400 бодови.

(6) Кандидатот се смета дека го положил првиот дел од испитот ако освоил минимум 280 бодови од вкупните 400.

Член 3

(1) Вториот дел од испитот се состои од решавање на практичен пример и одговарање на прашања врз основа на анализата на практичниот пример.

(2) Тестот од став (1) на овој член се состои од решавање на два практични примери.

(3) Практичниот пример содржи по пет прашања, при што секое од прашањата има десет можни опции на одговор од кои:

- една е точна и се бодува со десет бодови;
- пет се слични со точниот одговор и се бодуваат со пет бодови и
- четири се различни и се бодуваат со нула бодови.

(4) Максималниот број на освоени бодови за еден практичен пример изнесува 50 бодови.

(5) Кандидатот се смета дека го положил првиот дел од испитот ако освоил минимум 70 бодови од вкупните 100.

Член 4

(1) Уверението за положен стручен испит за управител со отпад се издава на образец во А4 формат на хартија во бела боја.

- (2) Уверението за положен стручен испит за управител со отпад содржи:
- Грб на Република Македонија;
 - Назив на државата и институцијата која го издава Уверението, односно Република Македонија – Министерство за животна средина и просторно планирање;
 - Деловоднички број и датум на издавање;
 - Уверение и назив на уверението;
 - Презиме, татково име и име на експертот кој ќе се стекне со Уверението;
 - Датум, година и место на раѓање на експертот;
 - Датум на дипломирање на експертот;
 - Назив на институцијата на дипломирање, односно Универзитетот на кој експертот дипломирал;
 - Назив на стручниот испит што го положил;
 - Ден на полагање на стручниот испит;
 - зборовите дека експертот се стекнал со лиценца за управител со отпад, а со тоа се стекнува со право да биде вклучен во Регистарот за управител со отпад што го води Министерството за животна средина и просторно планирање на Република Македонија;
 - Назив на институцијата која го издава уверението во долниот десен агол, односно Министерство за животна средина и просторно планирање;
 - Место за потпис на министерот за животна средина и просторно планирање и
 - Место за печат.
- (3) Формата и содржината на Уверението за положен испит за управител со отпад се дадени во Прилог кој е составен дел на овој правилник.

Член 5

Овој правилник влегува во сила наредниот ден од денот на објавувањето во „Службен весник на Република Македонија“.

Бр. 12-517/2
25 февруари 2016 година
Скопје

Министер за животна средина
и просторно планирање,
Нурхан Изаири, с.р.



РЕПУБЛИКА МАКЕДОНИЈА
МИНИСТЕРСТВО ЗА ЖИВОТНА СРЕДИНА
И ПРОСТОРНО ПЛАНИРАЊЕ

Број _____
Дата: _____ година

У В Е Р Е Н И Е

за положен стручен испит за управител со отпад

_____ (Презиме, татково име и име), роден на _____
(дата на и место на раѓање), дипломирал на ден _____ (дата на
дипломирање) на Универзитет _____ (назив на институцијата на
дипломирање), го положи **стручниот испит за управител со отпад** на ден _____
година (ден на полагање на стручниот испит) и се стекна со **лиценца за управител со отпад**
,а со тоа се стекнува со право да биде **вклучен** во Регистарот за управител за отпад што го
води Министерството за животна средина и просторно планирање на Република Македонија.

Министерство за животна средина и
просторно планирање

Министер

М.П